

IL-HOLMA SSIR REJALTÀ IT-TIENI PARTI – 1990 / 91 IL-MIXJA LEJN KNISJA PARROKKJALI ĠDIDA TA' STA. VENERA

Kien proprju t-Tnejn, 23 ta' Lulju, 1990, il-ġimgħa li fiha ġiet iċċelebrata l-Festa ta' Santa Venera V.M. tas-sena l-oħra, li l-kumpanija 'Attard Bros.' li kienet hadet il-kuntratt tax-xogħol tal-bini tal-Knisja l-Ġdida bdiet il-hidma taġħha fuq dan il-proġett.

Wara tant snin jistenna l-poplu Vendriż ra b'għajnejh li tassew kien wasal iż-żmien biex il-ħolma ta' tant nies tiġi rejalizzata. Kellhom isiru diversi preparamenti w arranġamenti qabel ma l-gebel beda jitpoġġa waħda fuq waħda biex bdew jiffurmaw il-hitan tal-ġnub tal-Knisja.

Minħabba li l-pjanti issa kienu nbidlu saru erba' kolonni ġodda fil-kripta peress li dawk li kellhom jerfgħu l-koppla kienu ġew bla użu u mhux bl-istess distanza ta' l-oħrajn. Sar ukoll hajt ġdid li tela' fuq wara biex ikun jista' jilqa' fuq il-hajt u l-Apside ta' wara l-artal.


Is-Sibt 6 t'Ottubru, 1990 waslet il-ġurnata li fiha l-poplu Vendriż kellu s-sodisfazzjoni li jipparteċipa għall-ewwel festa tal-Knisja l-ġdida. Minn issa 'l quddiem ix-xogħol fuq il-bini tal-Knisja sar aktar uffićjali.

– Sar it-tberik ta' l-ewwel ġebli tal-Knisja Parrokkjali l-Ġdida taġħna.




Il-Ħadid ta' l-ewwel żewġ kolonni.

(Ritratt: Charles Muscat)



Hawnhekk naraw l-ewwel ġebli u t-tubu li fih flimkien ma' oħrajn, tpoġġa d-dokument.

(Ritratt: Charles Muscat)



Iċ-Ċerimonja li kienet immexxija mill-Wisq Reverendu Patri Leonardu Mahoney, Provinċjal tal-Karmelitani bdiet b'quddiesa konċelebrata solenni fil-Kripta tal-Knisja fejn fost l-oħrajn hađu sehem P. Damian Cachia O.C. Kapillan u P. Franġisk Grech O.C. Pirjol flimkien mal-komunità li qed tiehu ħsieb il-bini tal-Knisja u numru ta' Saċerdoti oħrajn mistiedna. Fl-Omelija tiegħu Fr. Mahoney fost l-oħrajn qal:

“Din il-Knisja li ser nibnu trid tkun il-post li fih jiltaqgħu u jitolbu flimkien il-Fidili kollha. Sa mill-medda taż-żmien insibu li l-poplu kien jiltaqa' biex iqim lil Alla u nsibu li fit-tielet seklu bdew jinnbnew il-knejjes. Huwa qal illi l-ġurnata ta' llum hija importanti ħafna għalina. Hija ġurnata ta' ferh materjali iżda hija wkoll ta' ferh spiritwali. Aktar ma nkunu maqgħudin flimkien aktar nuru l-imħabba lejn Alla.

Il-Knisja li ser nibnu trid ħafna saġrificċji, żmien, koperazzjoni u taħbit, iżda jekk inkunu maqgħudin bejnieta sodi fl-imħabba lejn xulxin f'qasir żmien naraw lest dan it-tempju.”

Wara l-quddiesa saru żewġ diskorsi ta' l-okkażjoni mill-Kapillan u l-Pirjol. Fid-diskors tiegħu l-Kapillan qal:

“Il-mixja ta' tletin sena waslitna biex ittemm ħolma, li naraw il-bidu tal-Knisja ġdida. Sa minn żmien ilu kienet ilha tinħass il-ħtieġa ta' knisja li tista' taqdi l-ħtiġijiet reliġjużi lill-poplu Vendriż li aktar ma jgħaddi ż-żmien qed jikber.

Il-Knisja tal-ġebel hija l-post fejn il-Knisja ħajja – l-insara – fejn jiltaqgħu biex jagħtu qima lil Alla.

Huwa l-post fejn isiru s-Sagramenti u fejn il-kelma t'Alla tiġi mħabbra. J'Alla din l-okkażjoni tal-lejla, it-tberik ta' l-ewwel ġebła jkun għajn ta' Barka u hidma fejjieda.”

Fil-waqt li l-Pirjol:


Enfasizza l-importanza tal-koperazzjoni mill-poplu biex dan il-proġett jitla' u ma jdumx u biex kemm jista' jkun kull wieħed jagħti l-kontribut tiegħu għal din l-opra. Huwa qal li ħafna drabi dak li huwa impossibbli għall-bniedem għal Alla huwa faċli. Kull ma rridu naghmlu huwa li nafdaw f'Alla.

Patri Franġisk irringrazzja lil dawk kollha li tul iż-żmien kemm ilha li bdiet tinbena l-Knisja taw is-sehem tagħhom biex b'hekk illum stajna niltaqgħu flimkien għal din l-okkażjoni.

Wara li nqara d-Dokument u ġie ffirmat tpoġġa flimkien ma' għadd ta' oġġetti ta' tifikira f'tubu apposta biex jitpoġġew fl-Ewwel Ġebła.

L-Ewwel Ġebła ġiet trasportata proċessjonalment mill-kripta għall-post fejn qed tinbena l-Knisja. Wara l-qari ta' l-Iskrittura saret iċ-ċerimonja tat-tberik u t-tqegħid tal-Ġebła mill-Provinċjal Fr. Mahoney O.C.

L-armar u t-tiżjin tal-post kif ukoll in-nar ma naqsux milli jkimplu jagħmlu din il-ġurnata aktar memorabbli. Diversi rappreżentazzjonijiet ta' l-Għaqdiet fil-Parroċċa fosthom il-Kunitat Festi Esterni kienu preżenti għal din l-okkażjoni.




L-Ewwel Ġebła qed tiġi trasportata proċessjonalment minn ġol-Kripta għal fejn qed tinbena l-Knisja Parrokkjali l-Ġdida.


(Ritratt: Charles Muscat)

Kien lejn l-aħħar ta' Diċembru tal-1990 li x-xogħol fuq l-olterazzjonijiet minn ġewwa kien kważi lest għal kollox, biex lejn nofs Jannar 1991 ir-ritmu tax-xogħol reġa' beda fuq in-naħa ta' wara ta' l-artal u l-bini beda jidher kuljum jżjed u tiela' 'l fuq. L-ewwel xogħlijiet li nbdew kienu fost l-oħrajn is-Sagristija li nbriet fuq wara fejn ġej l-artal Maġġur. Il-'Crying Room' u kamra għall-Qrar fuq in-naħa tax-xellug fuq l-istess artal, filwaqt li fuq il-lemin hemm kamra għall-abbatini u stores. Il-Kappella tas-Sagrament u l-Kappella tad-Duluri fuq ix-xellug u l-lemin ta' l-artal Maġġur rispettivament, meta wiehed ihares lejn l-artal mill-korsija tal-Knisja.

It-Tnejn 8 t'April, 1991 kien il-jum li wiehed setgħa jara l-ewwel hadid ta' zewġ kolonni għoli madwar sular, biex b'hekk ingħata bidu għax-xogħol fuq il-kolonnar tal-Knisja. Issa kull taqsima tal-Knisja kien beda x-xogħol fuqha minbarra l-faċċata.




Dan ir-ritratt juri l-biċċa ta' fuq ta' waħda mill-erba' kolonni ġodda li saru minn ġol-Kripta. (Ritratt: Charles Muscat)



Ix-xogħol fil-Bini tan-naħa ta' wara ta' l-artal u l-bini tal-Kappelli, tal-"Crying Room", kamra tal-Qrar u kamra għall-Abbatini u "stores".


(Ritratt: Charles Muscat)




Il-haddiema principali li f'idejhom qeghda l-kostruzzjoni tal-Knisja huma erbgħa, Ġanni Azzopardi ta' 40 sena minn Hal Qormi, huwa l-bennej principali tal-Knisja. Huwa ilu f'dan ix-xogħol għal dawn l-aħħar 25 sena.

Iż-żagħżuġ George Bonello ta' 22 sena wkoll minn Hal Qormi ilu 7 snin jaħdem fil-bini. Huwa jaħdem bħala Manwal f'dan ix-xogħol.

Haddiem ieħor fil-bini tal-Knisja huwa Leli Gatt – Naġġar ta' 39 sena mill-Imsida, Leli ilu jaħdem f'dan ix-xogħol 20 sena. Fl-aħħar iżda mhux l-anqas insibu lil Manwel Giordimaina mill-Bahrija. Huwa għandu 30 sena u nofs hajtu jiġifieri 15-il sena qattagħha fil-bini. Huwa jaħdem bħala għajjutant.





L-ahħar dehra tax-xogħol sa issa.

(Ritratt: Charles Muscat)

Fuq dawn in-nies, il-poplu tar-raħal tagħna qiegħed jafda il-kostruzzjoni tat-tempju l-ġdid iddedikat lill-Padruna tagħna Santa Venera V.M. Mid-dedikazzjoni u mill-esperjenza li għandhom dawn il-ħaddiema f'dan ix-xogħol nistghu nserhu mohħna li ser ikun tassew tempju sabiħ kif jixraq lil Santa Venera.

L-istil li qed tinbena bih il-Knisja huwa magħruf bħala stil Joniku, dettalji nagħtuhomkom f'ħarga oħra.

**Tagħrif miġbur minn:
Silvio Farrugia**